

అథ అష్టమస్తోత్రం

వందితాశేషవంద్యోరువృందారకం చందనాచర్చితోదారపీనాంసకం .

ఇందిరాచంచలాపాంగనీరాజితం మందరోద్ధారివృత్తోద్భుజాభోగినం .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 1..

సృష్టిసంహారలీలావిలాసాతతం పుష్టషాఢ్గుణ్యసద్విగ్రహోల్లాసినం .

దుష్టనిశేషసంహారకర్మోద్యతం హృష్టపుష్టాతిశిష్ట (అనుశిష్ట) ప్రజాసంశ్రయం .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 2..

ఉన్నతప్రార్థితాశేషసంసాధకం సన్నతాలౌకికానందదశీపదం .

భిన్నకర్మాశయప్రాణిసంప్రకం తన్న కిం నేతి విద్యత్సు మీమాंसితం .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 3..

విప్రముఖ్యైః సదా వేదవాదోన్ముఖైః సుప్రతాపైః క్షితీశేశ్వరైశ్చార్చితం .

అప్రతర్క్యోరుసంవిద్గుణం నిర్మలం సప్రకాశాజరానందరూపం పరం .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 4..

అత్యయో యస్య (యేన) కేనాపి న క్వాపి హి ప్రత్యయో యద్గుణేషూత్తమానాం పరః .

సత్యసంకల్ప ఏకో వరేణ్యో వశీ మత్యనూనైః సదా వేదవాదోదితః .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 5..

పశ్యతాం దుఃఖసంతాననిర్మూలనం దృశ్యతాం దృశ్యతామిత్యజేశ్చార్చితం .

నశ్యతాం దూరగం సర్వదాప్యాఽత్మగం వశ్యతాం స్వేచ్ఛయా సజ్జనేష్వాగతం .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 6..

అగ్రజం యః ససర్ణాజమగ్ర్యాకృతిం విగ్రహో యస్య సర్వే గుణా ఏవ హి .

ఉగ్ర ఆద్యోఽపి యస్యాత్మజాగ్ర్యాత్మజః సద్ధహీతః సదా యః పరం దైవతం .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 7..

అచ్యుతో యో గుణైర్నిత్యమేవాఖిలైః ప్రచ్యుతోఽశేషదోషైః సదా పూర్తితః .

ఉచ్యతే సర్వవేదోరువాదైరజః స్వర్పితో బ్రహ్మరుద్రేంద్రపూర్వైః సదా .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 8..

ధార్యతే యేన విశ్వం సదాజాదికం వార్యతేఽశేషదుఃఖం నిజధ్యాయినాం .

పార్యతే సర్వమన్వైర్నయత్సార్యతే కార్యతే చాఖిలం సర్వభూతైః సదా .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 9..

సర్వపాపానియత్సంస్మృతేః సంక్షయం సర్వదా యాంతి భక్త్యా విశుద్ధాత్మనాం .

శర్వగుర్వాదిగీర్వాణ సంస్థానదః కుర్వతే కర్మ యత్ప్రీతయే సజ్జనాః .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 10..

అక్షయం కర్మ యస్మిన్ పరే స్వర్పితం ప్రక్షయం యాంతి దుఃఖాని యన్నామతః .

అక్షరో యోఽజరః సర్వదైవామృతః కుక్షిగం యస్య విశ్వం సదాఽజాదికం .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 11..

నందితీర్థోరుసన్నామినో నందినః సందధానాః సదానందదేవే మతిం .

మందహాసారుణా పాంగదత్తోన్నతిం వందితాశేషదేవాదివృందం సదా .

ప్రీణయామో వాసుదేవం దేవతామండలాఖండమండనం ప్రీణయామో వాసుదేవం .. 12..

ఇతి శ్రీమదానందతీర్థభగవత్పాదాచార్య విరచితం

ద్వాదశస్తోత్రేషు అష్టమస్తోత్రం సంపూర్ణం

అథ తృతీయస్తోత్రం

కురు భుంక్ష్వ చ కర్మ నిజం నియతం హరిపాదవినమ్రధియా సతతం .
హరిరేవ పరో హరిరేవ గురుః హరిరేవ జగత్ప్రమాతృగణిః .. 1..

న తతోఽస్త్వపరం జగదీద్యతమం (జగతీద్యతమం) పరమాత్పరతః పురుషోత్తమతః .
తదలం బహులోకవిచింతనయా ప్రవణం కురు మానసమీశపదే .. 2..

యతతోఽపి హరేః పదసంస్కరణే సకలం హ్యాఘమాశు లయం వ్రజతి .
స్మరతస్తు విముక్తిపదం పరమం స్ఫుటమేష్యతి తత్త్రిమపాక్రియతే .. 3..

శృణుతామలసత్యవచః పరమం శపథేరితం ఉచ్చితబాహుయుగం .
న హరేః పరమో న హరేః సదృశః పరమః స తు సర్వ చిదాత్మగణాత్ .. 4..

యది నామ పరో న భవేత (భవేత్స) హరిః కథమస్య వశే జగదేతదభూత్ .
యది నామ న తస్య వశే సకలం కథమేవ తు నిత్యసుఖం న భవేత్ .. 5..

న చ కర్మవిమామల కాలగుణప్రభృతీశమచిత్తను తద్ధి యతః .
చిదచిత్తను సర్వమసౌ తు హరిర్యమయేదితి వైదికమస్తి వచః .. 6..

వ్యవహారభిదాఽపి గురోర్థగతాం న తు చిత్తగతా స హి చోద్యపరం .
బహవః పురుషాః పురుషప్రవరో హరిరిత్యవదత్స్వయమేవ హరిః .. 7..

చతురానన పూర్వవిముక్తగణా హరిమేత్య తు పూర్వవదేవ సదా .
నియతోఽచ్యవినీచతయైవ నిజాం స్థితిమాపురితి స్మ పరం వచనం .. 8..

ఆనందతీర్థసన్నామ్నా పూర్ణప్రజ్ఞాభిదాయుజా .
కృతం హర్యష్టకం భక్త్యా పఠతః ప్రీయతే హరిః .. 9..

ఇతి శ్రీమదానందతీర్థభగవత్పాదాచార్య విరచితం
ద్వాదశస్తోత్రేషు తృతీయస్తోత్రం సంపూర్ణం

అథ షష్ఠస్తోత్రం

మత్స్యకరూప లయోదవిహారిన్ వేదవినేత్ర చతుర్ముఖవంద్య .

కూర్మస్వరూపక మందరధారిన్ లోకవిధారక దేవవరేణ్య .. 1..

సూకరరూపక దానవశత్రో భూమివిధారక యజ్ఞావరాంగ .

దేవ నృసింహ హిరణ్యకశత్రో సర్వ భయాంతక దైవతబంధో .. 2..

వామన వామన మాణవపేష దైత్యవరాంతక కారణరూప .

రామ భృగుద్వహ సూర్జితదీప్తి క్షత్రకులాంతక శంభువరేణ్య .. 3..

రాఘవ రాఘవ రాక్షస శత్రో మారుతివల్లభ జానకీకాంత .

దేవకినందన నందకుమార వృందావనాంచన గోకులచంద్ర .. 4..

కంధఫలాశన సుందరరూప నందితగోకులవందితపాద .

ఇంద్రసుతావక నందకహస్త చందనచర్చిత సుందరినాథ .. 5..

ఇందీవరోదర దళనయన మందరధారిన్ గోవింద వందే .

చంద్రశతానన కుందసుహాస నందితదైవతానందసుపూర్ణ .. 6..

దేవకినందన సుందరరూప రుక్మిణివల్లభ పాండవబంధో .

దైత్యవిమోహక నిత్యసుఖాదే దేవవిబోధక బుద్ధస్వరూప .. 7..

దుష్టకులాంతక కల్కిస్వరూప ధర్మవివర్ధన మూలయుగాదే .

నారాయణామలకారణమూర్తే పూర్ణగుణార్ణవ నిత్యసుబోధ .. 8..

ఆనందతీర్థకృతా హరిగాథా పాపహరా శుభనిత్యసుఖార్థా .. 9..

ఇతి శ్రీమదానందతీర్థభగవత్పాదాచార్య విరచితం

ద్వాదశస్తోత్రేషు షష్ఠస్తోత్రం సంపూర్ణం